

20091192282

МИНИСТЕРСТВО ЗА ВНАТРЕШНИ РАБОТИ

Врз основа на член 161 став 1 алинеја 1 од Законот за внатрешни работи („Службен весник на Република Македонија“ бр. 92/09) министерот за внатрешни работи донесе

ПРАВИЛНИК ЗА ФОРМАТА И ИЗГЛЕДОТ НА СЛУЖБЕНА ЛЕГИТИМАЦИЈА И ЗНАЧКА И ЗА НАЧИНОТ НА ИЗДАВАЊЕ НА СЛУЖБЕНА ЛЕГИТИМАЦИЈА И ЗНАЧКА НА ОВЛАСТЕНО СЛУЖБЕНО ЛИЦЕ ЗА ВРШЕЊЕ СТРУЧНИ И ГРАЃАНСКИ РАБОТИ И ОВЛАСТЕНО СЛУЖБЕНО ЛИЦЕ ЗА БЕЗБЕДНОСТ И КОНТРАРАЗУЗНАВАЊЕ ВО МИНИСТЕРСТВОТО ЗА ВНАТРЕШНИ РАБОТИ

Член 1

Со овој правилник се пропишуваат формата и изгледот на службената легитимација и значка и начинот на издавање на службената легитимација и значка на овластеното службено лице за вршење стручни и граѓански работи и овластеното службено лице за безбедност и контраразузнавање во Министерството за внатрешни работи.

Член 2

Образецот на службената легитимација на овластеното службено лице за вршење стручни и граѓански работи е со димензии 5 x 8,5 см. и е сместен во троделна кожна обвивка со црна боја, со димензии 6 x 30 см. (Прилог бр. 1).

Образецот на службената легитимација од став 1 на овој член е сместен во внатрешната горна страна од кожната обвивка, под просирна пластична фолија.

На предната страна образецот на службената легитимација од став 1 на овој член содржи: натпис „РЕПУБЛИКА МАКЕДОНИЈА”, „МИНИСТЕРСТВО ЗА ВНАТРЕШНИ РАБОТИ” и „СЛУЖБЕНА ЛЕГИТИМАЦИЈА”. На истата страна, во средината, има место за фотографија со димензии 2,5 x 3 см., а под неа се впишува името и презимето на овластеното службено лице и има место за потпис на службеното лице овластено за издавање на службената легитимација. Во долниот дел на златножолта подлога со црвена боја е отпечатен серискиот број на легитимацијата.

На задната страна на образецот на службената легитимација од став 1 на овој член е отпечатен грбот на Република Македонија под кој се впишува датумот и местото на раѓање на овластеното службено лице, неговото живеалиште, датумот на издавањето на службената легитимација, регистарскиот број и крвната група на овластеното службено лице.

На внатрешната долна страна од кожната обвивка се наоѓа метална значка со тркалезна форма, која во горниот дел содржи сериски број, истоветен со серискиот број на легитимацијата. На средишниот дел на металната значка се наоѓа грбот на Република Македонија од кој излегуваат зраците на сонцето до рабовите на металната значка. Во долниот дел на металната значка стои натпис „Република Македонија” и „МВР”.

Член 3

Образецот на службената легитимација на овластеното службено лице за безбедност и контраразузнавање на Управата за безбедност и контраразузнавање е со димензии 6 x 9,5 см. и е сместен во дводелна кожна обвивка со темно-црвена боја со димензии 8 x 23 см. (Прилог бр. 2).

Образецот на службената легитимација од став 1 на овој член е сместен во внатрешната горна страна од кожната обвивка.

На предната страна во горниот дел образецот на службената легитимација од став 1 на овој член стои натпис: „РЕПУБЛИКА МАКЕДОНИЈА”, „МИНИСТЕРСТВО ЗА ВНАТРЕШНИ РАБОТИ”, „УПРАВА ЗА БЕЗБЕДНОСТ И КОНТРАРАЗУЗНАВАЊЕ”.

Во средината, има место за фотографија со димензии 2,5 x 3 см., под која стои натпис „СЛУЖБЕНА ЛЕГИТИМАЦИЈА”, а под него се впишува името и презимето на овластеното службено лице и потпис на лицето овластено за издавање на службената легитимација. Во долниот дел на црвена подлога со црна боја е отпечатен серискиот број на легитимацијата.

На задната страна на образецот на службената легитимација од став 1 на овој член е отпечатен симболот на Управата за безбедност и контраразузнавање под кој се впишува датумот и местото на раѓање на овластеното службено лице, неговото живеалиште, датумот на издавање на службената легитимација, регистарскиот број и крвната група на овластеното службено лице.

На внатрешната долна страна на кожната обвивка се наоѓа метална значка со тркалезна форма, со дијаметар 6 см., која во горниот дел содржи сериски број истоветен со серискиот број на легитимацијата. Во средишниот дел на металната значка се наоѓа симболот на Управата за безбедност и контраразузнавање околу кој има натпис: „РЕПУБЛИКА МАКЕДОНИЈА”, „МИНИСТЕРСТВО ЗА ВНАТРЕШНИ РАБОТИ”, „УПРАВА ЗА БЕЗБЕДНОСТ И КОНТРАРАЗУЗНАВАЊЕ”.

Член 4

Службените легитимации од членовите 2 и 3 од овој правилник се издаваат за време додека работникот согласно Законот за внатрешни работи има статус на овластено службено лице за вршење стручни и граѓански работи, односно овластено службено лице за безбедност и контраразузнавање.

Овластеното службено лице на кое ќе му престане работниот однос во Министерството за внатрешни работи (во натамошниот текст: Министерството) или ќе биде распределен на работно место кое не е утврдено со статус овластено службено лице за вршење стручни и граѓански работи, односно овластено службено лице за безбедност и контраразузнавање, ја враќа службената легитимација на Министерството.

Член 5

Овластеното службено лице кое патува во странство не може да ја носи со себе издадената службена легитимација.

Член 6

Овластеното службено лице кое ќе ја загуби службената легитимација или на друг начин ќе остане без неа веднаш ја известува соодветната организациска единица на Министерството.

Член 7

Службената легитимација се заменува со нова, кога поради оштетување или дотраеност ќе стане неупотреблива, како и кога имателот на службената легитимација ќе го промени личното име.

Член 8

Службените легитимации што се враќаат или заменуваат се ништат.

Член 9

За издадените службени легитимации од членовите 2 и 3 од овој правилник се води евиденција.

Евиденцијата за издадените службени легитимации содржи: реден број, име и презиме на овластеното службено лице на кого му е издадена службената легитимација, датум на издавањето, сериски број на службената легитимација, назив на организациската единица на Министерството каде што овластеното службено лице е распоредено и рубрика за забелешки.

Редниот број на евиденцијата под кој е извршен упис на податоците се впишува во службената легитимација како регистарски број.

Во рубриката за забелешки се запишуваат измените на податоците од ставот 2 на овој член.

Член 10

Обрасците на службените легитимации дадени во прилозите од бр. 1 и 2 се дадени во прилог и се составен дел на овој правилник.

Член 11

Со денот на отпочнувањето на примената на овој правилник престанува да важи Правилникот за легитимациите на овластените службени лица во Министерството за внатрешни работи („Службен весник на Република Македонија” бр. 8/97 и 63/07).

Член 12

Овластените службени лица на Министерството на кои им се издадени службена легитимација и значка согласно Правилникот за легитимациите на овластените службени лица во Министерството за внатрешни работи, треба да ги заменат истите со службена легитимација и значка за овластено службено лице за вршење стручни и граѓански работи утврдени со овој правилник, најдоцна една година од денот на отпочнување со примена на овој правилник.

Член 13

Овој правилник влегува во сила осмиот ден од денот на објавувањето во „Службен весник на Република Македонија”, а ќе отпочне да се применува од 1 јуни 2010 година.

Бр. 14.1-62001/1
25 септември 2009 година
Скопје

Министер
за внатрешни работи,
м-р **Гордана Јанкулоска**, с.р.

РЕПУБЛИКА МАКЕДОНИЈА
МИНИСТЕРСТВО ЗА ВНАТРЕШНИ РАБОТИ
СЛУЖБЕНА ЛЕГИТИМАЦИЈА

Име _____

Презиме _____

Потпис на службеното лице _____

13270

Предна страна



Датум на раѓање _____

Место _____

Живеалиште _____


Издадена _____

Регистарски број _____


Крана група _____

Задна страна





Предна страна



Задна страна

